

---

Konfransda müxtəlif dövlət və qeyri-hökumət təşkilatlarının nümayəndələri, paytaxtın ümumi təhsil məktəblərinin, məktəbdənkənar müəssisələrinin rəhbərləri və müəllimlər iştirak etmişlər.

Təhsil naziri Mikayıl Cəbbarov konfrans iştirakçılarını və qonaqları salamlamış, təhsil işçilərinə qarşıdan gələn yeni dərs ilində uğurlar arzulamışdır. Nazir müstəqil Azərbaycan dövlətinin ümummilli lider Heydər Əliyevin siyasi təcrübəsi və müdrikliyi sayəsində formalaşdığını bildirmiş və ulu öndərin hər zaman təhsil sahəsinə diqqətlə yanaşdığını nəzərə çatdırmışdır. Ölkə Prezidenti cənab İlham Əliyev tərəfi tərəfindən Azərbaycan təhsilinin, elminin inkişafına göstərilən qayğıdan danışan təhsil naziri respublikada vəlverişli təlim mühitinin yaradılması istiqamətində çox mühüm işlərin görüldüyünü və təhsilin prioritet elan edildiyini nəzərə çatdırmışdır.

Ümumi orta təhsilin əhəmiyyətinə toxunan nazir təhsil müəssisələrinin işinin daha səmərəli təşkili üçün qarşıda duran vəzifələrdən bəhs etmişdir. Təhsil naziri müəllimlərin dərs yükü normasını yuxarı həddinin 24 saatdan 36 saata qaldırılması, məktəb direktorlarının maaşının müvafiq meyarlar üzrə artırılması, ingilis dilinin tədrisinin gücləndirilməsi, müəllimlərin peşəkarlıq səviyyəsinin yüksəldilməsi, məktəblərin dayanıqlı internetlə təmin olunması istiqamətində nəzərdə tutulmuş dəyişikliklər və digər zəruri tədbirlər haqqında məlumat vermişdir.

Təhsil naziri yeni tədris ilində ilk dərsin vətənpərvərlik mövzusunda həsr olunacağını söyləmiş və təhsil müəssisələrinin rəhbərlərinə müvafiq tapşırıqlarını vermişdir.

“Bilik günü” münasibəti ilə təhsil işçilərini təbrik edən nazir bir sıra digər həlli vacib məsələlərlə bağlı fikirlərini bildirmiş, yeni dərs ilində təhsil ictimaiyyətinin qarşısında duran əsas vəzifələri nəzərə çatdırmışdır.

Sonra məktəb direktorları və müəllimlər onları maraqlandıran məsələlərdən söz açmış, müvafiq təkliflərlə çıxış etmişlər. Təhsil naziri qeyd olunan məsələlər haqqında fikirlərini bildirmiş və təhsil işçiləri tərəfindən irəli sürülən bütün uyğun təkliflərin nəzərə alınacağını vurğulamışdır.

Konfransda Azərbaycan müəllimlərinin XIV qurultayına nümayəndələr seçilmiş və konfransın qətnaməsi qəbul olunmuşdur.

Sonda konfrans iştirakçıları adından Azərbaycan Respublikasının Prezidenti İlham Əliyevə müraciət qəbul edilmişdir.